

علامہ اقبالؒ اور تجدید و احیاء دین

ڈاکٹر رفیع الدین ہاشمیؒ

جملہ انبیاء کرامؑ کی تمام تر جدوجہد کی غایت یہ تھی کہ بنی نوع انسان کی انفرادی اور اجتماعی زندگی کو اسلامی بنیادوں پر استوار کیا جائے۔ بعثت نبی اکرم صلی اللہ علیہ وسلم کا مقصد بھی یہی تھا کہ روئے زمین پر اُن اَقْبَمُوا الدِّينَ (الشوریٰ ۱۳:۴۲) اور لِيُظْهِرَهُ عَلَى الدِّينِ كُلِّهِ (التوبة ۳۳:۹) کا ایک مثالی اور عملی نمونہ پیش کیا جائے۔ چنانچہ آں حضورؐ کے برپا کردہ فکری اور ذہنی انقلاب کے ذریعے جاہلی معاشرے کی کایا پلٹ گئی۔ اسلام بساطِ عالم پر ایک غیر معمولی قوت بن کر ابھرا اور مشرق و مغرب کے باطل پرستوں کے لیے ایک چیلنج بن گیا۔

مگر خلفائے راشدین کے بعد کثرتِ اموال اور تمدنی ترقی سے جاہلیت کی روح پھر سے بیدار ہونے لگی۔ عظیم مملکت غیر اسلامی بنیادوں پر استوار ہونا شروع ہوا۔ اس پر مصلحینِ اُمت کو اصلاحِ احوال کی فکر دامن گیر ہوئی۔ خلفائے راشدین کے بعد حضرت عمر بن عبدالعزیزؒ وہ پہلے شخص ہیں جنہوں نے حقیقی معنوں میں احیاءِ اسلام کی سنجیدہ کوشش کی۔ آپ کے بعد امام احمد بن حنبلؒ، امام غزالیؒ، مجدد الف ثانیؒ، اورنگ زیب عالمگیرؒ، شاہ ولی اللہؒ، سید احمد شہیدؒ، شاہ اسماعیل شہید اور متعدد دیگر اکابر کی مختلف النوع تجدیدی کاوشیں تاریخِ تجدید و احیاءِ دین کا ایک روشن باب ہیں۔ بیسویں صدی میں اسلامی نشاۃ ثانیہ کے لیے جن اکابر نے تگ و دو کی، اُن میں

علامہ اقبال کا نام بہت نمایاں ہے۔

علامہ اقبال کے اسلامی اور دینی مزاج کی تشکیل میں اُن کے آباؤ اجداد کے متصوفانہ رجحانات، والدین کی دین داری، گھر کا اخلاقی ماحول اور علامہ سید میر حسن کی تعلیم و تربیت اور فیضانِ نظر کے علاوہ دو باتوں کو بنیادی دخل ہے۔۔۔ اول: قرآن حکیم سے اُن کا گہرا اشغف۔ دوم: آں حضور کی ذاتِ گرامی سے والہانہ عقیدت۔ احیاءِ اسلام کے لیے اقبال نے جو مختلف النوع کوششیں کیں، وہ انہی بنیادوں پر تشکیل پانے والے اُن کے دینی مزاج کا حصہ تھیں۔

علامہ اقبال نے شعور کی آنکھ کھولی تو پورا عالم اسلام نہایت پیچیدہ مسائل کے شکنجے میں جکڑا ہوا تھا۔ فکری اور سیاسی دونوں اعتبار سے مغربی استعمار اس پر حاوی ہو چکا تھا۔ غلامی کے نتیجے میں مسلم معاشرہ جمود، تعصب اور تنگ نظری کا شکار تھا۔ زوال پذیری کے ردِ عمل میں جو آوازیں بلند ہوئیں، اُن میں سب سے توانا اور بلند آہنگ آواز علامہ اقبال کی تھی جنہوں نے غلامی کی زنجیریں توڑنے کی تلقین کی۔ مقصود یہ تھا کہ غلامی سے نجات، احیاءِ اسلام کی تمہید بن سکے۔

تجدید و احیاءِ اسلام کی یہ تمنا بالکل ابتدائی زمانے ہی سے اُن کے ہاں موجود تھی اور یہ کبھی سرد نہیں ہوئی، بلکہ عمر کے ساتھ اس جذبے کی حرارت و شدت میں اضافہ ہوتا گیا۔ تجدید و احیاءِ دین کے لیے اقبال کی مختلف النوع کاوشیں، ان کی طویل زندگی میں مختلف شکلوں میں اور کئی سطحوں پر سامنے آتی رہیں۔ ان کی اُردو فارسی شاعری، ان کی تمام نثری تحریریں، ان کا پورا نظامِ فکر و فلسفہ، اُن کے جملہ تصورات و نظریات (مثلاً: خودی، بے خودی، فقر، عشق، مرد و مومن، عقل وغیرہ) نہایت قریبی طور پر احیاءِ اسلام کے لیے اُن کی مساعی کے ساتھ مربوط ہیں۔

اسلام کی سر بلندی کے لیے اُن کے بے تاب جذبوں اور مضطرب تمناؤں کا راز اس امر میں پوشیدہ ہے کہ انھیں اسلام کی حقانیت کے ساتھ اسلام کے روشن مستقبل پر بھی کامل یقین تھا۔ بیسویں صدی کے آغاز میں عالم اسلام ایک مایوس کن منظر پیش کر رہا تھا۔ ایسے میں اقبال کی طرف سے غلبہ اسلام کی یہ نوید:

آسمان ہوگا سحر کے نور سے آئینہ پوش اور ظلمت رات کی سیما پا ہو جائے گی
اس قدر ہوگی ترنم آفریں بادِ بہار کھیتِ خوابیدہ غنچے کی نوا ہو جائے گی

پھر دلوں کو یاد آ جائے گا پیغامِ بخود پھر جبیں خاکِ حرم سے آشنا ہو جائے گی
شب گریزاں ہوگی آخر جلوہٴ خورشید سے

یہ چمن معمور ہوگا نعمۂ توحید سے

دیوانے کا ایک خواب معلوم ہوتی تھی یا محض ایک شاعرانہ تعلق۔۔۔ مگر اقبال کو ایک عالم گیر
اسلامی انقلاب پر کامل یقین تھا جس کا واسطہ گفٹار انھوں نے نثر میں بھی لکھی جگہ کیا ہے مثلاً:

اسلام ایک عالم گیر سلطنت کا یقیناً منتظر ہے جو نسلی امتیازات سے بالاتر ہوگی اور جس

میں شخص اور مطلق العنان بادشاہتوں اور سرمایہ داروں کی گنجائش نہ ہوگی۔ دنیا کا

تجربہ خود ایسی سلطنت پیدا کر دے گا۔ غیر مسلموں کی نگاہ میں شاید یہ محض خواب ہو

لیکن مسلمانوں کا یہ ایمان ہے۔ (گفٹارِ اقبال، ص ۱۷۸)

ایک اور موقع پر فرمایا:

اس وقت جو قومیں دنیا میں کارفرما ہیں اُن میں سے اکثر اسلام کے خلاف کام

کر رہی ہیں لیکن لِيُظْهِرَهُ عَلَى الدِّينِ كُلِّهِ کے دعوے پر پورا ایمان ہے کہ

انجام کار اسلام کی قومیں کامیاب اور فائز ہوں گی۔ (ایضاً، ص ۱۹)

تجدید و احیاء دین کے لیے علامہ اقبال کے مجموعی کام کو تین دائروں میں تقسیم کیا جاسکتا

ہے: ۱۔ فرد کی تعمیر سیرت ۲۔ فکری اور علمی کاوشیں ۳۔ پاکستان کا تصور اور اس کے لیے عملی جدوجہد

☆ فرد کی تعمیر سیرت

علامہ اقبال نے تاریخِ عالم کے مطالعے سے بجا طور پر یہ نتیجہ اخذ کیا کہ جب تک فرد

اپنے اخلاق و اطوار اور سیرت و کردار میں کوئی تبدیلی پیدا نہیں کرتا، معاشرے میں کسی بڑے

انقلاب کی توقع عبث ہے۔ اقبال کے الفاظ میں: ”دنیا میں کسی قوم کی اصلاح نہیں ہو سکتی جب تک

کہ اس قوم کے افراد اپنی ذاتی اصلاح کی طرف توجہ نہ کریں“ (مقالاتِ اقبال، ص ۵۳)۔

اور: ”کردار ہی وہ غیر مرئی قوت ہے جس سے قوموں کے مقدر متعین ہوتے ہیں“ (شذرات

فکرِ اقبال، ص ۱۲۴)۔ مسلمان مجموعی اعتبار سے اخلاقی انحطاط کا شکار تھے۔ انھیں اس پستی سے

نکالنے کے لیے اقبال ان کی اخلاقی تربیت کی طرف متوجہ ہوئے۔ ان کا خیال تھا کہ اخلاقی تربیت کے لیے: ”مذہب بے حد ضروری چیز ہے“ (گفتار اقبال، ص ۲۵۵)۔ اور مذہب کی مضبوط گرفت ہی ہمیں بھٹکنے اور گمراہ ہونے سے بچا سکتی ہے۔ اگر: ”یہ گرفت ڈھیلی پڑی تو ہم کہیں کے نہ رہیں گے۔ شاید ہمارا انجام وہی ہو جو یہودیوں کا ہوا“ (شذرات فکر اقبال، ص ۸۵)۔ اقبال کے نزدیک انسانی کردار کی تعمیر میں قرآن حکیم اساسی حیثیت رکھتا ہے۔

قرآن میں ہو غوطہ زن اے مردِ مسلمان

اللہ کرے تجھ کو عطا جدتِ کردار

ایک بار چندو جوانوں کو مخاطب ہو کر کہا: ”یاد رکھو مسلمانوں کے لیے جاے پناہ صرف قرآن کریم ہے۔۔۔ میں اس گھر کو صد ہزار تحسین کے قابل سمجھتا ہوں جس گھر سے علی الصبح تلاوت قرآن مجید کی آواز آئے“ (گفتار اقبال، ص ۲۱۳)۔ مگر اس کے ساتھ ہی یہ نصیحت بھی کی کہ: ”قرآن مجید کا صرف مطالعہ ہی نہ کیا کرو بلکہ اس کو سمجھنے کی کوشش کرو“ (ایضاً)۔ قرآنی تعلیمات کے حوالے سے اقبال نے افراد امت کو ارکانِ خمسہ کی پابندی (ملفوظات اقبال، ص ۳۹) اور فرائض کے ساتھ نوافل، شب بیداری اور تہجد کے اہتمام کی تلقین کی (اقبال نامہ، ج ۲، ص ۱۹۳)۔ یہ اہتمام مسلمان کے اندر اخلاقی فاضلہ کا موجب بنتا ہے۔

علامہ اقبالؒ، قرآن کریم کی ہدایت کے مطابق آں حضورؐ کے اسوۂ حسنہ کو بھی پیش نظر رکھنے کی تاکید کرتے ہیں۔ اسوۂ حسنہ میں اعلائے کلمۃ الحق کو ایک نمایاں اور روشن باب کی حیثیت حاصل ہے۔ اقبال کے نزدیک ایک حقیقی مسلمان کلمۃ حق کا اعلان و اظہار کیے بغیر نہیں رہ سکتا، مگر سچائی کا اظہار خود اعتمادی کی بنا پر ہی ممکن ہے۔ فلسفہ خودی کا پس منظر یہی ہے۔

اقبال کے فلسفہ خودی کی تشکیل میں عشق اور فقر کو اہم عناصر کی حیثیت حاصل ہے۔ جذبہ عشق میں ایک غیر معمولی قوت پنہاں ہے اور فقر کی لازوال دولت بھی عشق سے کم اہم نہیں۔ جس قوم کو یہ دونوں قوتیں حاصل ہو جائیں دنیا کی کوئی طاقت اس قوم کا راستہ نہیں روک سکتی۔ خوار جہاں میں کبھی ہو نہیں سکتی وہ قوم عشق ہو جس کا جسور فقر ہو جس کا غیور

اقبالؒ احیاء اسلام کے لیے جس انقلاب کے داعی ہیں اُسے برپا کرنے کے لیے

خودی، فقر اور عشق سے متصف ہونا ضروری ہے۔ فرد کے اندر یہ صفات پیدا ہو جائیں تو وہ ”مردِ مومن“ کا روپ اختیار کر لیتا ہے اور اس جدوجہد میں مردِ مومن کا کردار بنیادی اہمیت رکھتا ہے۔ اُمتِ مسلمہ کی تاریخ پر نگاہ ڈالیں تو احساس ہوتا ہے کہ ضعفِ اسلام کا بہت بڑا سبب اُمت کے اندر فروغی مسائل پر شدید اختلافات، اور اس بنیاد پر باہمی دشمنیاں اور مجموعی طور پر انتشار و افتراق کی افسوس ناک صورت حال رہی ہے جس کا ایک اہم سبب علمائے سوء اور نام نہاد صوفیا کا غلط رویہ تھا۔ علامہ اقبالؒ غیر اسلامی اور عجمی تصوف کو خاص طور پر خرابی احوال کا ذمہ دار گردانتے ہیں۔ ان کے خیال میں عجمی تصوف نے ”مسلمانوں کے زوال میں ایک اہم عنصر کے طور پر کام کیا ہے“ (اقبال نامہ، ج ۱ ص ۷۸)۔ علمائے سوء اور نام نہاد مدعیانِ تصوف کے متعلق وہ بہت شدید جذبات رکھتے تھے۔

دوسرا طبقہ جس سے اقبال بطور خاص مخاطب ہوئے، نوجوانوں کا طبقہ تھا۔ اقبال کی نظر میں احیاءِ اسلام کی تحریک میں کامیابی کا انحصار بڑی حد تک نوجوان طبقے پر ہے۔ خود آں حضورؐ کی دعوت پر لبیک کہنے والوں میں اولیت کا شرف بھی نوجوان طبقے کو حاصل ہوا۔ اقبال مسلم نوجوانوں کو تن آسانی اور عیش پسندی کے بجائے جفاکشی اور سخت کوشی کی تلقین کرتے ہیں۔

محبت مجھے ان جوانوں سے ہے ستاروں پہ جو ڈالتے ہیں کند

اس طرح احیاءِ اسلام کے سلسلے میں اولین سطح پر اقبال نے فرد کی انفرادی اصلاح اور اس کی تعمیر سیرت پر زور دیا اور پھر معاشرے کے دو اہم طبقوں، یعنی علمائے مذہب و صوفیاء اور نوجوانوں کو متوجہ کیا کہ وہ آگے بڑھ کر اسلامی نشااتِ ثانیہ کی تحریک میں اپنا مثبت اور مؤثر کردار ادا کریں۔

☆ فکری اور علمی کاوشیں

مسلمان، انگریزوں کی سیاسی غلامی کے ساتھ، ذہنی اور فکری اعتبار سے بھی مغرب سے مغلوب ہو چکے تھے۔ اس مغلوبیت کی تین صورتیں تھیں: اول: نیشلزم کا سراپ۔ دوم: دین و دنیا کی دوئی۔ سوم: مغربی تہذیب سے ایک مجموعی مرعوبیت۔ علامہ اقبال نے ان تینوں تصورات پر کاری ضرب لگائی۔

اپنے فکری سفر کے آغاز میں اقبال خود بھی قوم پرست تھے مگر یورپ کو قریب سے دیکھنے پر انھیں نیشنلزم کے کھوکھلے پن کا احساس ہوا۔ وہ بتاتے ہیں کہ قیامِ یورپ نے ان کے خیالات میں انقلابِ عظیم پیدا کر دیا تھا۔ اقبال کے الفاظ ہیں: ”یورپ کی آب و ہوا نے مجھے مسلمان کر دیا“ (انوارِ اقبال، ص ۱۷۶)۔ وہ سمجھتے تھے کہ مسلمانوں کے اندر قوم پرستی کے ”فرنگی نظریہ وطنیت“ کی اشاعت کا مقصد ”اسلام کی وحدتِ دینی پارہ پارہ کرنا ہے“ (حرفِ اقبال، ص ۲۲۲)۔ اسی بنا پر عرب قوم پرستی کا فتنہ پروان چڑھا اور سلطنتِ عثمانیہ کا شیرازہ بکھر گیا۔ علامہ نے مغربی تصورِ قومیت کو ایک ”روحانی بیماری“ قرار دیتے ہوئے اس کے خلاف عمر بھر جہاد کیا۔ اقبال کے نزدیک انسانی اشتراک کا سب سے قوی رابطہ اور ان کے درمیان سب سے زیادہ مضبوط رشتہ کلمہ ”توحید“ کا ہے۔ اسی بنیاد پر انھوں نے تصورِ ملت کی بازیافت کی۔

اپنی ملت پر قیاسِ اقوامِ مغرب سے نہ کر

خاص ہے ترکیب میں قومِ رسولِ ہاشمیؐ

اسی تصورِ ملت نے آگے چل کر علامہ کے ہاں اتحادِ عالمِ اسلامی کی شکل اختیار کی (ایک ہوں مسلمِ حرم کی پاسبانی کے لیے)۔

مسلمانوں کے فکری و ذہنی انحطاط کا دوسرا نمایاں پہلو اُن کا محدود تصورِ دین تھا۔ شہنشاہیت نے اہل مذہب کو مساجد تک محدود کر دیا اور سیاست کی باگ ڈور خود سنبھال لی۔ دین و سیاست میں بعد پیدا ہو گیا۔ اقبال کے نزدیک: ”از روئے شریعت محمدیہ مذہب و سیاست میں کوئی تفریق نہیں“ (مقالاتِ اقبال، ص ۹۲)۔ انھوں نے دین و سیاست کی علیحدگی پر سخت تنقید کی کیونکہ اس کا نتیجہ ہمیشہ خون ریزی و چنگیزی اور عالمِ گیر تباہی کی شکل میں نکلتا ہے۔

در حقیقت احیاءِ اسلام کی تحریک میں کسی طرح کی پیش رفت اس کے بغیر ممکن ہی نہ تھی کہ دین و سیاست میں دوئی کی نفی کر کے دین کا حقیقی اور (سیاست، تمدن، معیشت، تعلیم، عمرانیات، قانون، غرض زندگی کے تمام شعبوں پر محیط) ایک جامع تر تصور نہ پیش کیا جاتا۔

تجدید و احیاءِ دین کی راہ میں تیسری بڑی رکاوٹ مغرب سے ذہنی مرعوبیت تھی۔ علامہ اقبال مغرب اور مغربیت کا بذاتِ خود مشاہدہ کر چکے تھے۔ اس لیے انھوں نے نہایت واضح و اشکاف

الفاظ میں اس کے کھوکھلے پن کو بے نقاب کیا۔

یورپ میں بہت روشنی علم و ہنر ہے۔ حق یہ ہے کہ بے چشمہ حیواں ہے یہ ظلمات

فسادِ قلب و نظر ہے فرنگ کی تہذیب کہ روح اس مدنیت کی رہ سکی نہ عقیف
خطبات میں ایک جگہ کہتے ہیں کہ ”یورپ سے بڑھ کر آج انسان کے اخلاقی ارتقا میں بڑی
رکاوٹ اور کوئی نہیں“۔ (تشکیل جدید الہیات اسلامیہ، ص ۲۷۶)

یہاں اس امر کی طرف اشارہ ضروری ہے کہ فکر مغرب کے جو ثمرات، سوشلزم اور نام نہاد
جمہوریت اور سرمایہ داری کی شکل میں دنیا کے سامنے رونما ہوئے تھے اقبال نے ان سب کو باطل
اور بہر طور ناقابل قبول ٹھہرایا تھا۔ مغربی جمہوریت کو جس کی بنیاد مادر پدر آزادی ہے، انھوں نے
رد کر دیا کیونکہ۔

گریز از طرز جمہوری غلام پختہ کارے شو کہ از مغز دو صد فکر انسانی نئے آید
طرز جمہوری سے گریز کر، کسی مرد پختہ کار کا دامن پکڑ کیونکہ دو سو گلدے مل کر بھی ایک انسان کی
طرح نہیں سوچ سکتے۔

خیال رہے کہ سوشلزم اور اشتراکیت کے بارے میں اُن کے خیالات میں ایک ارتقا ملتا
ہے۔ پہلے پہل انھوں نے ۱۹۱۷ء کے روسی انقلاب کو سراہا کیونکہ وہ مظلوموں کا حامی بن کر
سامنے آیا تھا مگر بہت جلد اس کا اصل چہرہ بے نقاب ہو گیا۔ چنانچہ اقبال نے اس سے براءت کا
اعلان کرتے ہوئے تاریخ کی مادی تعبیر کو سراسر غلط قرار دیا (اقبال نامہ، ج ۱، ص ۳۱۹)۔

علامہ اقبال کا یکم جنوری ۱۹۳۸ء کا ریڈیائی پیغام، مغربی فکر اور سیاست پر ایک جامع
تبصرے کی حیثیت رکھتا ہے۔ فی الحقیقت انھوں نے جس طرح مغربی تہذیب اور فکر و فلسفے پر
تنقید کی، ہماری فکری تاریخ میں ان سے پہلے ایسی کوئی مثال نہیں ملتی اور یہ اُن کا بہت بڑا کارنامہ
ہے۔ ان کی اس جرأت مندانہ تنقید کے نتیجے میں تعلیم یافتہ مسلمانوں میں مغرب سے مرعوبیت ختم
ہونے لگی اور احیاء اسلام کے لیے فضا اور سازگار ہو گئی۔

علامہ اقبال کو اس امر کا بھی شدید احساس تھا کہ ہمارے علمائے مذہب، اجتہاد کی اہمیت سے غافل ہو چکے ہیں۔ فکری سطح پر علامہ اقبال کی ایک مثبت عطایہ بھی ہے کہ انھوں نے عصر حاضر میں اجتہاد کی ضرورت و اہمیت کو اجاگر کیا۔ ان کے انگریزی خطبات میں چھٹا خطبہ ”الاجتہاد فی الاسلام“ کے موضوع پر ہے۔ اس سلسلے میں ایک بار فرمایا:

آج اسلام کی سب سے بڑی ضرورت فقہ کی جدید تدوین ہے جس میں زندگی کے ان سیکڑوں ہزاروں مسائل کا صحیح اسلامی حل پیش کیا گیا ہو، جن کو دنیا کے موجودہ قومی اور بین الاقوامی سیاسی، معاشی اور سماجی احوال و ظروف نے پیدا کر دیا ہے۔
(حیات انور، ص ۱۶۵)

اجتہاد پر یہ زور مسلم علما کے اندر صدیوں کے فقہی جمود کے خلاف ایک ردِ عمل کی حیثیت رکھتا ہے۔ اس ردِ عمل کا ایک مثبت پہلو اقبال کا یہ احساس ہے کہ عصرِ حاضر کی مقتضیات و مسائل کی روشنی میں اسلامی فقہ کی از سر نو ترتیب و تشکیل کی ضرورت ہے۔ ابتدا میں اقبال نے خود اس طرح کے کام کا آغاز کیا (اقبال، نامہ، ج ۱، ص ۳۲۰)۔ لیکن پھر یہ نازک ذمہ داری کسی روشن دماغ عالم کے سپرد کرنے کا فیصلہ کیا۔ غالباً اسی خیال کے پیش نظر انھوں نے مختلف اوقات میں مولانا شبلی نعمانی، سید انور شاہ کاشمیری اور سید سلیمان ندوی کو پنجاب منتقل ہونے کی دعوت دی مگر کامیابی نہ ہوئی، تاہم پٹھان کوٹ کا ادارہ دار الاسلام اسی سلسلے کی ایک کڑی ہے۔ عبدالمجید سالک کے خیال میں اس ادارے کی غایت یہ تھی کہ دینی و دنیاوی علوم کے ماہرین ایک گوشے میں بیٹھ کر علامہ کے نصب العین کے مطابق، ”اسلام“ تاریخ اسلام، تمدن اسلام، ثقافت اسلامی اور شرع اسلام کے متعلق ایسی کتابیں لکھیں جو آج کل کی دنیا کے فکر میں انقلاب پیدا کر دیں (ذکر اقبال، ص ۲۱۲-۲۱۳)۔

علامہ اقبال ہی کے ایما اور مشورے پر مولانا سید ابوالاعلیٰ مودودیؒ ۱۹۳۸ء کے اوائل میں حیدرآباد دکن سے ہجرت کر کے جمال پور (پٹھان کوٹ) آ گئے تھے۔ علامہ کا ارادہ تھا کہ وہ بھی ہر سال چند ماہ کے لیے وہاں آ کر قیام کیا کریں گے مگر افسوس کہ وہ جلد ہی خالق حقیقی سے جا ملے۔ اس میں شبہ نہیں کہ اس ادارے نے قابلِ قدر خدمات انجام دیں جنھوں نے آگے چل کر تجدید و احیاء دین کے لیے ایک عملی تحریک کی صورت اختیار کی۔

☆ اسلامی ریاست (پاکستان) کا تصور

ہندستان میں ایک علیحدہ اسلامی ریاست (جسے بعد میں پاکستان کا نام دیا گیا) کا تصور اور اس کے حصول و قیام کے لیے عملی کوششیں، احیاء اسلام کے لیے اقبال کی مساعی میں آخری سنگ میل کی حیثیت رکھتی ہیں۔ انھوں نے مغرب کے نظریہ قوم پرستی کو رد کر کے اسلام کے تصور ملت کو اجاگر کیا۔ ہندوستانی سیاست سے ان کی دل چسپی اسی حوالے سے تھی۔ اس سلسلے میں اقبال کی خواہش تھی کہ، اول: ہندستان آزاد ہو۔ دوم: یہاں اسلامی حکومت قائم ہو۔

ایک مکمل ضابطہ حیات ہونے کی حیثیت سے اسلام ہمیشہ اس امر کا تقاضا کرتا ہے کہ اسے زندگی کے تمام شعبوں میں نافذ و رائج کیا جائے۔ امر بالمعروف و نہی عن المنکر اور ان اقموا الدین کا مفہوم بھی یہی ہے مگر سیاسی قوت کے بغیر اقامت دین ممکن نہیں۔ اقبال کا یہ معروف شعر۔

رشی کے قاتوں سے ٹوٹا نہ برہمن کا ظلم عصا نہ ہو تو کلیسی ہے کاہ بے بنیاد
اسی نکتے کی شعری تفسیر ہے۔ اقبال کے خیال میں باطل کی بیخ کنی بھی قوت ہی سے ممکن ہے۔
تازہ پھر دانش حاضر نے کیا بحر قدیم گزر اس عہد میں ممکن نہیں بے چوب کلیم
یہاں اُن کا یہ قول لائق توجہ ہے: ”مسلمانوں کو امر بالمعروف اور نہی عن المنکر کا حکم دیا گیا ہے [لیکن] بغیر طاقت کے امر و نہی کیسے ممکن ہے۔ اگر مسلمان امر و نہی کے فرائض ادا کرنا چاہتے ہیں تو اُن کے بازوؤں میں طاقت ہونا ضروری ہے۔“ (نقوش، اقبال نمبر، اول، ۱۹۷۷ء، ص ۴۰۷)
برطانوی سامراج کی غلامی میں فوری طور پر قوت و طاقت اور اقتدار کا حصول آسان نہ تھا۔ اقبال نے مسلمانوں کے اندر سیاسی شعور کی بیداری پر پوری توجہ مرکوز کی۔ آزادی ہند سے متعلق کوئی معاملہ ہو یا مسلمانوں کا کوئی ملٹی مسئلہ وہ برابر کوشاں رہے کہ مسلمان مستقبل کے منظر نامے میں اپنا کردار ادا کرنے کے قابل ہو جائیں۔ سیاسی سطح پر اقبال نے ہمیشہ مسلمانوں کی علیحدہ قومیت پر زور دیا اور مخلوط انتخاب کی مخالفت کی۔ مسلمانوں کے ملٹی شخص کی خاطر جداگانہ اصول انتخاب پر اقبال کا اصرار آگے چل کر ایک علیحدہ مسلم مملکت کے تصور کی شکل میں سامنے آیا۔ اقبال کا خیال تھا کہ انگریز کے رخصت ہونے کے بعد اصول جمہوریت کے تحت ہندستان کا

اقتدار ہندوؤں کو منتقل ہو جائے گا اور اکھنڈ بھارت میں مسلمانوں کی مشکلات بڑھ جائیں گی۔ اس لیے انھوں نے دسمبر ۱۹۳۰ء میں ہندوستانی مسلمانوں کے لیے ایک الگ مملکت کا تصور پیش کیا۔ (تفصیل کے لیے ملاحظہ کیجیے: خطبہ الہ آباد)

جس موقع پر اقبال نے ایک ”منظم اسلامی ریاست“ کا تصور پیش کیا، مسلمان شدید انتشار اور مایوسی کا شکار تھے۔ محمد علی جناح، ہندوستانی سیاست سے بددل ہو کر لندن جا رہے تھے اور مسلمانوں کی سب سے بڑی جماعت بقول سید نور احمد: ”مسلم لیگ کا پلیٹ فارم طفلانہ حرکتوں کا میدان بن گیا تھا“ (مارشل لاسے مارشل لاک، ص ۱۴۱)۔ اس مایوس کن صورت میں اقبال کی پیش کردہ اسلامی ریاست کی تجویز، مسلمانوں کے لیے ایک بڑا سہارا ثابت ہوئی۔

مسلمانوں کے مسائل سے ان کی دل چسپی اور ان کے مستقبل کے بارے میں ان کی فکر مندی سے، قائد اعظم کے نام ان کے خطوط سے بھی ظاہر ہوتی ہے۔ یہ خطوط اسلامی نشات ثانیہ کے لیے اقبال کے ولولوں، اُمٹگوں اور مضطرب جذبوں کا خوب صورت اظہار ہیں۔ اقبال تو ۲۱ اپریل ۱۹۳۸ء کو اپنے رب سے جا ملے مگر ۱۹۴۰ء کی قرارداد پاکستان کے سات سال بعد ۱۴ اگست ۱۹۴۷ء کو پاکستان دنیا کی سب سے بڑی اسلامی ریاست کی حیثیت سے، کرۂ ارض پر نمودار ہوا۔ بلاشبہ پاکستان کا قیام اسلامی نشات ثانیہ کی جدوجہد میں ایک اہم پیش رفت کی حیثیت رکھتا ہے مگر علامہ اقبال کے خوابوں کی حقیقی تعبیر اُس وقت سامنے آئے گی جب پاکستان میں اسلامی قانون اور شریعت محمدیہ کا مکمل اور نتیجہ خیز نفاذ ہوگا اور پاکستان دنیا میں اسلام کے احیا اور مسلمانوں کی سر بلندی کی علامت بن جائے گا۔

☆ --- کام ابھی باقی ہے

احیائے اسلام کے لیے علامہ اقبال کی اس جدوجہد میں اسلام اور ملت اسلامیہ کے لیے ان کے انتہائی خلوص، درد مندی اور دل سوزی کے جذبات بہت نمایاں ہیں۔ اُن کا یہ شعر اسی کیفیت کا آئینہ دار ہے۔

اسی کش مکش میں گزریں مری زندگی کی راتیں کبھی سوز و سازِ روی، کبھی پیچ و تابِ رازی

پھر اپنی ساری مساعی میں عشق رسولؐ، اقبال کے لیے سب سے بڑا source of inspiration رہا۔ آں حضورؐ کی ذات اور آپؐ کا اسوۂ حسنہ کارزارِ حیات میں اقبال کے لیے روحانی تائید کا بہت بڑا ذریعہ ہے۔ ایک صاحب نے علامہ سے ذکر کیا کہ انھوں نے خواب میں حضورؐ رسالت مآب کو جلالی رنگ میں یا سپاہیانہ لباس میں دیکھا ہے۔ اس پر علامہ نے انھیں لکھا: ”میرے خیال میں یہ علامت احیاء اسلام کی ہے۔“ (انوارِ اقبال، ص ۲۱۶)

تجدید و احیاء دین کے لیے اقبال کی اس ساری تنگ و دو اور جدوجہد کا مقصد بھی سنت رسولؐ کی پیروی ہے۔ اقبال کے نزدیک، ایک مسلمان کی جملہ مساعی کا محور یہی ہونا چاہیے۔
بمصطفیٰ برسائل خویش را کہ دیں ہمہ اوست اگر بہ او نہ رسیدی تمام بولھی است

اُن کے خیال میں آں حضورؐ کی ذات گرامی سے تعلق خاطر نہ صرف دنیا بلکہ آخرت میں بھی مومن کی کامیابی کی ضمانت ہے۔ احیاء اسلام اور تجدید و احیاء دین کے لیے کی جانے والی کوششوں اور کاوشوں کا منہا مے مقصود یہ تھا کہ مسلمانوں کے قلوب عشق رسولؐ کی سچائی، روشنی اور حرارت سے منور ہو کر جنگ کا انھیں۔

کی محمدؐ سے وفا تو نے تو ہم تیرے ہیں یہ جہاں چیز ہے کیا لوح و قلم تیرے ہیں
تجدید و احیاء دین کے لیے علامہ اقبال کے ایمان افروزشن کی داستانِ اقبال کے نام لیواؤں اور عقیدت مندوں کے لیے ایک مشعلِ راہ کی حیثیت رکھتی ہے۔ انھوں نے نشاتِ ثانیہ کے لیے عمر بھر جو کاوشیں کیں، ابھی ان کی تکمیل ہونا باقی ہے۔ علامہ اقبال کا یہ شعر دنیا بھر کے مسلمانوں کو اُن کا فرض یاد دلارہا ہے۔

وقتِ فرصت ہے کہاں کام ابھی باقی ہے
نورِ توحید کا اتمام ابھی باقی ہے